

وزارتِ صحت نے 2 نئے مانع حمل لانچ کئے

Posted On: 05 SEP 2017 4:38PM by PIB Delhi

نئی دہلی، 5 ستمبر 2017 ، صحت اور خاندانی بہبود کی وزارت نے شادی شدہ جوڑوں کی بڑھتی ہوئی ضرورت کو پورا کرنے کے لئے مانع حمل اشیا کی باسکٹ کو وسعت دینے کے مقصد سے عوامی صحت کے نظام میں دو نئے مانع حمل شروع کئے ہیں۔ ایک ”انتر“ پروگرام کے تحت انجیکٹبل مانع حمل ایم پی اے اور دوسری ایک مانع حمل گولی ”چھایا“ ہے۔ یہ مانع حمل میڈیکل کالجوں اور ضلع اسپتالوں سے فی الحال مفت حاصل کئے جاسکتے ہیں اور ابھی تک 10 ریاستوں میں شروع کئے گئے ہیں جن میں مہاراشٹر، اترپردیش، مدھیہ پردیش، راجستھان، کرناٹک، ہریانہ، مغربی بنگال، اڈیشہ، دہلی اور گوا شامل ہیں۔ یہ مانع حمل محفوظ اور بہت زیادہ اثر دار ہیں۔ ”انتر“ انجیکٹبل مانع حمل تین ماہ کے لئے موثر ہے جبکہ ”چھایا“ گولی کا اثر ایک ہفتے تک رہتا ہے۔ یہ دونوں مانع حمل شادی شدہ جوڑوں کی بدلتی ہوئی ضرورتوں کو پورا کرنے میں مددگار ہوں گے اور حمل کے لئے منصوبہ بندی کرنے اور حمل کو ٹالنے میں خواتین کی مدد کریں گے۔ ان کو شروع کرنے کے سلسلے میں تمام ریاستوں کے ہیلتھ کیئر پریکٹیشنرز کی تربیت کا کام مکمل ہو چکا ہے، ساتھ ہی ریاست اور ضلع کی سطح کے ڈاکٹروں اور اسٹاف کو بھی تربیت فراہم کرائی جا چکی ہے۔

مانع حمل اشیا کی سپلائی اور تقسیم کے کام کو بہتر بنانے کے لئے وزارت نے حال ہی میں ایک نیا سافٹ ویئر ”فیملی پلاننگ لوجسٹکس منیجمنٹ انفارمیشن سسٹم“ (ایف پی ایل ایم آئی ایس) شروع کیا ہے جو کہ صحت کی سہولیات اور آشا کو مانع حمل کی مانگ اور تقسیم کے بارے میں معلومات فراہم کرانے کے لئے ڈیزائن کیا گیا ہے۔

اس کے علاوہ وزارت نے ایک مرکزی خاندانی منصوبہ بندی کی پہل ’مشن پریوار وکاس‘ بھی شروع کی ہے۔ یہ پہل یقینی طور پر خدمات فراہم کرانے، اشیا کے تحفظ کو یقینی بنانے اور اعلیٰ معیار کی خاندانی منصوبہ بندی کی خدمات تک رسائی کو فروغ دینے پر مرکوز ہے۔

یہ مشن ملک میں ان 146 ہائی فوکس اضلاع میں نافذ کیا جا رہا ہے جہاں بچوں کی پیدائش کی مجموعی شرح سب سے زیادہ ہے۔ یہ اضلاع ان سات ہائی فوکس مجموعی پیدائش کی شرح (ٹی ایف آر) والی ریاستوں میں ہیں، جن میں ملک کی کل آبادی کے 44 فیصد لوگ آباد ہیں۔ ان ریاستوں میں اترپردیش، بہار، مدھیہ پردیش، راجستھان، جھارکھنڈ، چھتیس گڑھ اور آسام شامل ہیں۔

مشن پریوار وکاس خاندانی منصوبہ بندی کا اہم ترین مقصد سال 2025 تک ٹی ایف آر کو کم کر کے 2.1 کرنا ہے۔

خاندانی منصوبہ بندی کی مسلسل کوششوں کے ذریعہ صحت اور خاندانی بہبود کی وزارت کا مقصد جدید مانع حمل اشیا کے استعمال میں اضافہ کرنا، 2020 تک جدید مانع حمل اشیا کی مانگ کو 74 فیصد تک پورا کرنا اور یقینی خدمات فراہم کرانے، مانع حمل اشیا کی مانگ پیدا کرنے اور سپلائی کی کمی کو پورا کرنے پر مسلسل زور دینا ہے۔ وزارت کا فوکس بیداری پھیلانے پر بھی ہے، جس کے سلسلے میں ہندوستان کی تمام ریاستوں میں ایک ساتھ مہم شروع کی گئی ہے۔

م۔ن۔ اگ۔ ن۔ ا۔

(05-09-17)

U- 4388

